

निक्षेप तथा कर्जा सुरक्षण कोष

प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१

स्वीकृत मिति:-२०८१/१२/२२

प्रस्तावना: प्रदेश तथा स्थानीय तहभित्र साना तथा मझौला उद्यमको विकास तथा प्रवर्द्धन गर्नको लागि सरल एवं सहज रूपमा बैंक कर्जाको उपलब्धता सुनिश्चित गर्ने उद्देश्यले,

कर्जा सुरक्षण नियमावली, २०७५ को नियम ३५ को उपनियम (४) को अधिकार प्रयोग गरी निक्षेप तथा कर्जा सुरक्षण कोषले देहायको प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१ बनाई लागू गरेको छ।

१. योजनाको संक्षिप्त नाम र प्रारम्भ: (१) यस योजनाको नाम “प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१” रहेको छ।

(२) यो योजना कोषको सञ्चालक समितिले स्वीकृत गरेको मितिदेखि प्रारम्भ हुनेछ।

२. परिभाषा: विषय वा प्रसङ्गले अर्को अर्थ नलागेमा यस योजनामा,—

(क) “कर्जा” भन्नाले यस योजना अन्तर्गत सदस्य संस्थाले प्रवाह गरेको कर्जाको बाँकी साँवा तथा सोको व्याज समेतलाई जनाउँछ।

(ख) “कोष” भन्नाले निक्षेप तथा कर्जा सुरक्षण कोष ऐन, २०७३ बमोजिम स्थापना भएको निक्षेप तथा कर्जा सुरक्षण कोष सम्झनु पर्छ।

(ग) “नियमावली” भन्नाले कर्जा सुरक्षण नियमावली, २०७५ सम्झनु पर्छ।

(घ) “योगदानकर्ता” भन्नाले सुरक्षण योगदान कोषमा रकम योगदान गर्ने नेपाल सरकार वा नेपाल सरकार अन्तर्गतका निकाय तथा संगठित संस्था, प्रदेश सरकार वा स्थानीय तह सम्झनु पर्छ।

(ङ) “सदस्य संस्था” भन्नाले कोषसँग सम्झौता गर्ने इजाजतप्राप्त बैङ्क तथा वित्तीय संस्था सम्झनु पर्छ।

(च) “समिति” भन्नाले कोषको सञ्चालक समिति सम्झनु पर्छ।

(छ) “सुरक्षण योगदान कोष” भन्नाले दफा ८ बमोजिमको प्रादेशिक साना तथा मझौला उद्यम कर्जा सुरक्षण योगदान कोष सम्झनु पर्छ।

३. सम्झौता गर्नुपर्ने: (१) कर्जा सुरक्षण नियमावली, २०७५ को नियम ३४ को अधीनमा रही यस योजना बमोजिम कर्जा सुरक्षण गर्न चाहने बैङ्क तथा वित्तीय संस्थाले अनुसूची-१ को ढाँचामा कोषसँग सम्झौता गर्नुपर्नेछ।

(२) कोषले यस योजना बमोजिम सुरक्षण योगदान कोष स्थापनाको लागि योगदानकर्तासँग अनुसूची-२ को ढाँचामा छुट्टाछुट्टै सम्झौता गर्नु पर्नेछ।

४. सुरक्षण हुने कर्जा प्रवाहको क्षेत्र तथा व्यवसाय: यस योजना बमोजिम नेपाल सरकार, प्रदेश सरकार वा स्थानीय तहले तोकेको क्षेत्र तथा व्यवसाय र समितिले समय समयमा तोकेको अन्य क्षेत्र तथा व्यवसायसँग सम्बन्धित साना तथा मझौला उद्यमको लागि प्रवाहित कर्जा कोषले सुरक्षण गर्न सक्नेछ।
५. सुरक्षण हुने कर्जा रकमको सीमा: (२) यस योजना बमोजिम कर्जा सुरक्षण गर्दा दफा ४ बमोजिम तोकिएको क्षेत्र तथा व्यवसायमा प्रवाह गरेको तीन करोड रुपैयाँसम्मको कर्जाको सुरक्षण गरिनेछ।
 - (२) उपदफा (१) बमोजिम सुरक्षण हुने कर्जा रकम एक करोड रुपैयाँभन्दा बढी भएमा कोषको स्वीकृति लिनु पर्नेछ।
 - (३) उपदफा (२) बमोजिम स्वीकृत नलिएको कर्जा कोषले सुरक्षण गर्ने छैन।
 - (४) उपदफा (२) बमोजिम कर्जा सुरक्षणको स्वीकृति माग भएमा कोषले त्यस्तो स्वीकृति माग भएको मितिले पन्ध्र कार्य दिन भित्र निर्णय गर्नु पर्नेछ।
६. कर्जा प्रवाह, अवधि र असुली प्रक्रिया: यस योजना बमोजिम सुरक्षण हुने कर्जा प्रवाह, अवधि तथा असुली प्रक्रिया बैङ्क तथा वित्तीय संस्था सम्बन्धी प्रचलित कानून बमोजिम हुनेछ।
७. कर्जाको धितो: (१) यस योजना बमोजिम सुरक्षण हुने कर्जाको धितो सम्बन्धी व्यवस्था बैङ्क तथा वित्तीय संस्था सम्बन्धी प्रचलित कानून बमोजिम हुनेछ।
 - (२) सदस्य संस्थाले यस योजना अन्तर्गत सञ्चालन हुने परियोजनाको प्रचलित कानून बमोजिम बीमा गराउनु पर्नेछ।
८. सुरक्षण योगदान कोष: (१) यस योजना बमोजिमको कर्जाको सुरक्षणको लागि सुरक्षण रकम योगदानकर्ता र कोषविचको सम्झौतामा उल्लेख भए बमोजिम हुने रकमको एक सुरक्षण योगदान कोष रहनेछ।
 - (२) उपदफा (१) बमोजिमको कोषमा योगदानकर्ताले योगदान गरेको रकमको छुट्टाछुट्टै हिसाब राखिनेछ।
 - (३) सुरक्षण योगदान कोषमा कायम मौज्दात यस योजना बमोजिम सुरक्षणमा रहेको कर्जाको क्षतिपूर्ति दावी भुक्तानीमा प्रयोग गरिनेछ।
 - (४) कोषले योगदानकर्तासँग सम्झौता गर्दा प्रवाह हुने कर्जा पोर्टफोलियोको न्यूनतम सात दशमलव पाँच प्रतिशतमा नघटने गरी गर्नुपर्नेछ।
 - (५) उपदफा (१) बमोजिमको कोषमा रकम जम्मा गर्दा योगदानकर्ताहरूले अनुमानित कर्जा पोर्टफोलियोको आधारमा सम्झौता पत्रमा उल्लिखित दरले एकमुष्ट वा त्रयमासिक रूपमा जम्मा गर्न सक्नेछन।

(६) सुरक्षण योगदान कोषमा रहेको सुरक्षण योगदान रकममध्येबाट यस योजना बमोजिमको दायित्व व्यहोरी रकम बाँकी रहने भएमा कोषको दायित्व भुक्तानी पश्चात बाँकी हुने त्यस्तो रकम सम्भावित दायित्व व्यहोरिने समय समाप्त भए पश्चात सम्झौता बमोजिम योगदानकर्ताले कोष मार्फत सञ्चालन गर्ने अन्य योजना तथा कार्यक्रमका लागि उपयोग गर्न सक्नेछ।

(७) उपदफा (६) बमोजिम अन्य योजना तथा कार्यक्रममा पनि सो रकम उपयोग नभएमा सम्झौता बमोजिम योगदानकर्तालाई फिर्ता गरिनेछ।

९. **सुरक्षण शुल्क:** (१) यस योजना बमोजिम सुरक्षण हुने कर्जाको वार्षिक सुरक्षण शुल्क देहाय बमोजिम हुनेछ:-

क्र.सं.	सुरक्षण योगदान रकम	वार्षिक सुरक्षण शुल्क
१.	७.५% देखि १०% सम्म	१.० %
२.	१०% भन्दा माथी १५% सम्म	०.८ %
३.	१५% भन्दा माथी	०.७ %

(२) उपदफा (१) बमोजिमको सुरक्षण शुल्क कुल वार्षिक सुरक्षण शुल्कको एक चौथाइका दरले त्रयमासिक रुपमा त्रयमास समाप्त भएको दश दिनभित्र कर्जा प्रवाह गर्ने बैंक तथा वित्तीय संस्थाले कोषमा बुझाउनु पर्नेछ।

(३) सुरक्षण शुल्कको गणना गर्दा त्रयमासको अन्त्यमा भुक्तानी हुन बाँकी कर्जाको साँवा र ब्याजको कुल रकममा गर्नु पर्नेछ।

(४) यस योजना बमोजिम सुरक्षणमा रहेको कर्जाको सुरक्षण शुल्क त्यस्तो कर्जाको दाबी मिति वा अन्तिम भुक्तानी मिति जुन पहिले हुन्छ सो मिति पश्चात बुझाउनु पर्ने छैन।

(५) उपदफा (१) बमोजिमको सुरक्षण शुल्क नियमित नबुझाएमा कर्जाको सुरक्षण नहुने र सोको दाबी भुक्तानी समेत हुने छैन।

(६) उपदफा (१) बमोजिमको सुरक्षण शुल्क बुझाउन छुट भएमा त्यसरी छुट भएको मितिबाट छ महिना भित्र छुट सुरक्षण शुल्क बुझाउन सक्नेछन्।

१०. **कर्जाको विवरण पठाउनु पर्ने:** (१) यस योजना बमोजिम सुरक्षण हुने कर्जाको मासिक विवरण नियमावलीको अनुसूची-१३ बमोजिमको ढाँचामा कर्जा वर्गीकरण समेत उल्लेख गरी सदस्य संस्थाले महिना समाप्त भएको दश कार्यदिनभित्र कोषमा बुझाउनु पर्नेछ।

(२) उपदफा (१) बमोजिमको विवरणमा यस योजना अन्तर्गत प्रवाह भएको सम्पूर्ण कर्जा समावेश भएको हुनु पर्नेछ।

(३) कोषले सदस्य संस्थाबाट प्राप्त विवरणको आधारमा यस योजना बमोजिम सुरक्षित कर्जाको प्रगति प्रतिवेदन सम्बन्धित योगदानकर्तालाई त्रयमासिक रूपमा अनुसूची-३ बमोजिमको ढाँचामा जानकारी दिनु पर्नेछ।

११. **क्षतिपूर्ति दाबी भुक्तानी:** (१) यस योजना बमोजिम सुरक्षणमा रहेको कर्जा असुल उपर हुन नसकी कोषमा दाबी परेमा बाँकी साँवा व्याजको शत प्रतिशत रकम एकमुष्ट भुक्तानी गरिनेछ।

(२) उपदफा (१) बमोजिमको दाबी भुक्तानी सुरक्षण योगदान कोषबाट गरिनेछ।

(३) यस योजनामा अन्यत्र जुनसुकै कुरा लेखिएको भए तापनि सम्बन्धित सुरक्षण योगदानकर्ताको योगदान रकमभन्दा बढी रकमको दाबीको हकमा नियमावली नियम ३७ को साना तथा मझौला उद्यम कर्जाको सुरक्षणको व्यवस्था बमोजिम पचास लाखसम्मको कर्जाको हकमा बाँकी सावाँ र व्याज रकमको असी प्रतिशत र पचास लाखभन्दा माथिको कर्जाको हकमा बाँकी सावाँ र व्याज रकमको सत्तरी प्रतिशतका दरले दुई किस्तामा सत्तरी र तीस प्रतिशतको अनुपातमा दाबी भुक्तानी गरिनेछ।

१२. **क्षतिपूर्ति दाबी भुक्तानी सम्बन्धी अन्य व्यवस्था:** (१) ऋणीले कर्जाको भुक्तानी म्याद वा किस्ता म्याद नाघेको छ महिनासम्म किस्ता नतिरेमा कर्जा प्रवाह गर्ने सदस्य संस्थाले असूली प्रक्रिया शुरु गरी कर्जाको बाँकी साँवा र व्याज मात्र कोषसँग दाबी गर्न सक्नेछ।

(२) सदस्य संस्थाले कोषसँग बाँकी व्याजको क्षतिपूर्ति माग गर्दा दाबी मिति वा कर्जाको अन्तिम भुक्तानी मितिमध्ये अघिल्लो मितिसम्मको मात्र माग गर्न सक्नेछ।

(३) उपदफा (१) बमोजिम सदस्य संस्थाले क्षतिपूर्ति दाबी माग गर्दा कर्जाको अन्तिम भुक्तानी म्याद नाघेको मितिले एक वर्षभित्र माग दाबी गरिसक्नु पर्नेछ। त्यस्तो अवधि नाघेपछि प्राप्त हुन आएको माग दाबी उपर कोषले कुनै कारवाही गर्ने छैन।

(४) उपदफा (१) बमोजिम दाबी माग भएमा कोषले यस योजनाको व्यवस्था बमोजिम तीस दिनभित्रमा दाबी भुक्तानी दिनेछ।

(५) कुनै कारणले कोषले दाबी अस्वीकृत गरेमा सदस्य संस्थाले पैंतीस दिनभित्र पुनरावलोकनका लागि कोषमा निवेदन दिन सक्नेछ।

(६) सदस्य संस्थाले दफा ११ को उपदफा (१) बमोजिम कोषबाट प्राप्त गरेको दाबी भुक्तानी रकम सम्बन्धित ऋणीको कर्जा खातामा समायोजन गरी सो बराबरको रकमलाई ऋणीको कर्जा दायित्व कायम हुने गरी अन्य सम्पत्ति शीर्षक

अन्तर्गत ऋणीको नाममा छुट्टै खाता खोली साँवा व्याज गणना तथा असूली कार्य जारी रहने गरी लेखाङ्कन गर्नु पर्नेछ।

(७) उपदफा (६) मा जुनसुकै कुरा लेखिएको भए तापनि दफा ११ को उपदफा (४) बमोजिम कोषले दिएको दावी भुक्तानी रकमको हकमा ऋणीको खातामा समायोजन गर्न पाईने छैन।

(८) दफा ११ बमोजिमको क्षतिपूर्ति दावी भुक्तानी रकमलाई कोषको दायित्व सृजना हुने गरी छुट्टै खाता खोली लेखांकन गर्नु पर्नेछ।

१३. निरीक्षण तथा सुपरीवेक्षण गर्न सक्ने:(१) कोषले यस योजना बमोजिम सुरक्षणमा रहेको सदस्य संस्थाको कर्जाको विवरण यथार्थपरक रहे नरहेको यकिन गर्न सोसँग सम्बन्धित खाता र कागजात लगायतको विवरण समय समयमा माग गरी गैह्र स्थलगत सुपरीवेक्षण गर्न सक्नेछ।

(२) उपदफा (१) बमोजिमको सुपरीवेक्षणबाट सुरक्षणमा रहेको कर्जाको यथार्थपरक चित्रण हुन नसकेमा कोषको प्रमुख कार्यकारी अधिकृतले कोषको अधिकृतस्तरको कर्मचारीलाई स्थलगत निरीक्षण तथा अनुगमनका लागि खटाउन सक्नेछ।

(३) उपदफा (२) बमोजिम स्थलगत निरीक्षण तथा अनुगमनका लागि खटाइएको पूर्व जानकारी कोषले बैंक तथा वित्तीय संस्थालाई दिनु पर्नेछ।

(४) यस दफा बमोजिम गरिएको निरीक्षण तथा अनुगमनको प्रतिवेदन सो कार्य समाप्त भएको सात कार्यदिन भित्र कोषको प्रमुख कार्यकारी अधिकृत समक्ष पेश गर्नु पर्नेछ।

(५) उपदफा (४) बमोजिमको प्रतिवेदनमा औल्याइएका कैफियतको गाम्भिर्यताको आधारमा समितिको अनुमति लिई वा नलिई कोषको प्रमुख कार्यकारी अधिकृतले सदस्य संस्थालाई आवश्यक निर्देशन दिन सक्नेछ। यस्तो निर्देशनको अर्धवार्षिक विवरण समिति समक्ष पेश गर्नु पर्नेछ।

(६) उपदफा (५) बमोजिमको निर्देशन सम्बन्धित सदस्य संस्थाले पालना गर्नु पर्नेछ र त्यस्तो निर्देशन पालना नगर्ने सदस्य संस्थासँगको कर्जा सुरक्षण सम्झौता रद्द गर्न सकिनेछ।

१४. दाबी भुक्तानी फिर्ता गर्नु पर्ने: (१) कोषबाट दाबी भुक्तानी भएको कर्जा असुलीको लागि सदस्य संस्थाले प्रचलित कानून बमोजिम कारवाही सुचारु गर्नु पर्नेछ।

(२) कोषबाट दाबी भुक्तानी भएको कर्जा आंशिक वा पूरा असुल उपर भएमा सर्वप्रथम दाबी भुक्तानी बापत प्राप्त भएको रकमको हदसम्म बैङ्क तथा वित्तीय संस्थाले कोषलाई फिर्ता गर्नु पर्नेछ।

(३) उपदफा (२) बमोजिम कोषमा प्राप्त दावी भुक्तानी फिर्ता रकम कोषले आम्दानी बाँध्नेछ।

(४) सदस्य संस्थाले कोषबाट दावी भुक्तानी प्राप्त कर्जाको असूली र कोषमा फिर्ता गरेको विवरणको प्रगति प्रतिवेदन त्रयमासिक रुपमा कोषमा बुझाउनु पर्नेछ।

१५. कर्जा अपलेखन: कोषबाट दावी भुक्तानी भएको कर्जाको अपलेखन प्रचलित कानून बमोजिम कोषको स्वीकृति प्राप्त गरे पश्चात मात्र सदस्य संस्थाले कर्जा अपलेखन गर्न सक्नेछ।
१६. कर्जाको विवरणको अभिलेख राख्नु पर्ने: (१) सदस्य संस्थाले कोषबाट दावी भुक्तानी प्राप्त कर्जाको विवरण विद्युतीय प्रणालीमा सुरक्षित रुपमा अभिलेख राख्नु पर्नेछ।
१७. प्रचलित कानून बमोजिम हुने: यस योजनामा उल्लेख भएका विषय यसै बमोजिम र यस योजनामा उल्लेख नभएका अन्य विषय प्रचलित कानून बमोजिम हुनेछ।

अनुसूची-१

(दफा ३ को उपदफा (१) सँग सम्बन्धित)

सम्झौतापत्र

लिखितम् निक्षेप तथा कर्जा सुरक्षण कोष, (यसपछि “कोष” भनिएको) र लिमिटेड, (यसपछि “सदस्य संस्था” भनिएको) बीच कर्जा सुरक्षण नियमावली, २०७५ (यसपछि “नियमावली” भनिएको) र प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१ (यसपछि “सुरक्षण योजना” भनिएको) तथा देहायको शर्तको अधीनमा रही सदस्य संस्थाले प्रदान गरेको सम्पूर्ण कर्जा समावेश हुने गरी कर्जा सुरक्षण गर्न गराउन हामी दुवै पक्षको सहमति भएकोले सुरक्षण योजनाको व्यवस्था बमोजिम कोषको/सदस्य संस्थाको कार्यालय, मा बसी यो सम्झौता गरी एक एक प्रति लियो/दियो।

१. सदस्य संस्थाले सुरक्षण योजना बमोजिम प्रदान भएका सम्पूर्ण कर्जाको सुरक्षण शुल्क सुरक्षण योजना बमोजिम बार्षिक..... का दरले त्रयमासिक हुने रकम रुपमा कोषमा बुझाउनु पर्नेछ।
२. सदस्य संस्थाले सुरक्षण योजना बमोजिमको कर्जा प्रदान गरी कोषमा सुरक्षण गराएकोमा सुरक्षण योजनाको दफा ११ बमोजिम दाबी भुक्तानी पाउनेछ र त्यस्तो दाबी सम्बन्धमा सुरक्षण योजना तथा कोषको दाबी भुक्तानी सम्बन्धी प्रचलित कानून बमोजिम कोषले माग गरेका कागजात तथा अन्य विवरणहरु कोषलाई उपलब्ध गराउनु पर्नेछ।
३. कोषले सुरक्षण योजनाले तोकेको व्यवसायमा प्रदान गरेको कर्जा बाहेक अन्य व्यवसायमा प्रदान गरेको कर्जाको सुरक्षण गर्ने छैन।
४. सुरक्षण योजना बमोजिम प्रवाह गरेको कर्जा सम्बन्धी खाता र सोसँग सम्बन्धित कागजातहरु तथा परियोजनाको कोषको कर्मचारी वा कोषले तोकेको कुनै व्यक्ति वा संस्थाले निरीक्षण गर्न सक्नेछ।
५. नेपाल राष्ट्र बैंकको निर्देशिका, सदस्य संस्थाको कर्जा नीति साथै संघ, प्रदेश र स्थानीय तहको नीति एवं कार्यविधि विपरित साथै प्रचलित कानून बमोजिमको रीत नपुन्याई सदस्य संस्थाबाट प्रदान गरिएको कर्जा असुल उपर नभएमा कोष उपर कुनै दाबी लाग्ने छैन।
६. सदस्य संस्थाले असुल उपर नभएको कर्जा कोषमा दाबी गर्दा वा सो सम्बन्धमा पत्राचार गर्दा वा विवरण वा अन्य कागजात दाखिला गर्दा त्यस्ता दाबी, पत्राचार, विवरण तथा कागजातमा सदस्य संस्थाको तर्फबाट अख्तियारप्राप्त व्यक्तिले दस्तखत गर्नु पर्नेछ।

७. सुरक्षण योजना बमोजिम सुरक्षण हुने कर्जाको मासिक विवरण नियमावलीको अनुसूची-१३ को ढाँचामा प्रचलित व्यवस्था बमोजिमको कर्जा वर्गीकरण समेत उल्लेख गरी सदस्य संस्थाले कोषमा बुझाउनु पर्नेछ ।
८. सदस्य संस्थाले सुरक्षण योजना बमोजिम प्रवाहित प्रत्येक कर्जाको छुट्टा छुट्टा वार्षिक जोखिम विश्लेषण गरी सोको प्रतिवेदन वर्ष समाप्त भएको तीन महिना भित्रमा कोष समक्ष पेश गर्नु पर्नेछ ।
९. सुरक्षण योजनामा कुनै संशोधन भए कोषले सदस्य संस्थालाई सोको जानकारी गराउनु पर्नेछ ।
१०. यस सम्झौता बमोजिम कोषको दायित्व तथा सदस्य संस्थालाई प्राप्त हुने सुरक्षण हितसँग सम्बन्धित विषयहरू कोषको प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१ बमोजिम हुनेछ ।
११. यो सम्झौता मिति देखि लागू हुनेछ ।

कोषको तर्फबाट

दस्तखतः

नामः

दर्जाः

कार्यालयको छापः

साक्षी

दस्तखतः

नामः

दर्जाः

ठेगानाः निक्षेप तथा कर्जा सुरक्षण कोष, ।

..... को तर्फबाट

दस्तखतः

नामः

दर्जाः

कार्यालयको छापः

साक्षी

दस्तखतः

नामः

दर्जाः

ठेगानाः ।

इति संवत् २०..... साल महिनाको गते रोज् शुभम् ।

अनुसूची-२

(दफा ३ को उपदफा (२) सँग सम्बन्धित)

सम्झौता पत्रको ढाँचा

निक्षेप तथा कर्जा सुरक्षण कोष ऐन, २०७३ बमोजिम स्थापित एवं संचालित निक्षेप तथा कर्जा सुरक्षण कोष, टंगाल, काठमाडौं (यसपछि “पहिलो पक्ष/कोष” भनिएको)
सरकार, मन्त्रालय, प्रदेश,
महानगरपालिका/उपमहानगरपालिका/नगरपालिका/गाउँपालिका (यसपछि “दोस्रो पक्ष/सुरक्षण रकम योगदानकर्ता” भनिएको) बीच दोस्रो पक्षले आफ्नो क्षेत्राधिकार भित्रका साना तथा मझौला उद्यम व्यवसायहरूमा बैंक तथा वित्तीय संस्थाहरूबाट प्रवाहित हुने कर्जामा अन्तर्निहित जोखिम न्यूनीकरण तथा साझेदारीका लागि वा मिश्रित वित्तीय लगानी प्रयोजन (Blended Financing) का लागि स्थापना गरेको परियोजना (यसपछि “परियोजना” भनिएको) सँग सम्बन्धित नीति, कार्यविधि वा मार्गदर्शनमा तोकिए बमोजिम बैंक तथा वित्तीय संस्थाहरूबाट प्रवाहित हुने कर्जाको सुरक्षण गर्न दोस्रो पक्षको योगदानमा पहिलो पक्षले संचालन तथा व्यवस्थापन गर्ने गरी स्थापना गरेको सुरक्षण कोष (यसपछि “सुरक्षण योगदान कोष” भनिएको) को स्थापना र सञ्चालन गर्ने सन्दर्भमा निम्न शर्तहरूको पालना गर्ने गरी साक्षीको रोहवरमा दुवै पक्ष एक आपसमा मन्जुर भई यस सम्झौतापत्रमा हस्ताक्षर गरी एक/एक प्रति लियौं/दियौं।

क. पहिलो पक्षले देहायका शर्तहरू पालना गर्नु पर्नेछ:-

- (१) निक्षेप तथा कर्जा सुरक्षण कोष ऐन, २०७३, कर्जा सुरक्षण नियमावली, २०७५ तथा सो अन्तर्गत बनेका विनियम, कार्यविधि तथा प्रादेशिक साना तथा मझौला उद्यम कर्जा सुरक्षण कार्यक्रम योजना, २०८१ (यसपछि “सुरक्षण योजना” भनिएको) को अधिनमा रही दोस्रो पक्षले सञ्चालन गर्ने परियोजनासँग सम्बन्धित नीति, कार्यविधि वा मार्गदर्शनमा तोकिए बमोजिमका कृषि, उद्योग, सेवा व्यवसाय आदि क्षेत्रमा पहिलो पक्षको सुरक्षण योजनामा आवद्ध बैंक तथा वित्तीय संस्थाहरू (यसपछि “सदस्य संस्था” भनिएको) ले प्रवाह गर्ने प्रति ऋणी (अधिकतम तीन करोडको सीमामा नबढनेगरी) सम्मका कर्जाहरूको सुरक्षण गर्ने।

- (२) सदस्य संस्थासँग आवश्यकता अनुसार सम्झौता गर्ने।
- (३) सुरक्षण योजनाको अधिनमा रही सदस्य संस्थालाई कर्जाको क्षतिपूर्ति दावी भूक्तानी दिने।
- (४) सदस्य संस्थाबाट प्रवाहित कर्जाको सुरक्षण तथा सुरक्षित कर्जाको क्षतिपूर्ति दावी भूक्तानीलाई सरल, सहज एवं छिटोछरितो बनाउन प्रभावकारी प्रक्रिया तथा कार्यप्रणाली अनुसरण गर्ने।
- (५) कर्जा सुरक्षणको शिलशिलामा सदस्य संस्थाले कुनै विषयमा पूर्वस्वीकृति वा निकास माग गरेमा पन्ध्र कार्यदिन भित्र सो सम्बन्धमा आवश्यक निर्णय लिई सम्बन्धित संस्थालाई जानकारी गराउने।
- (६) सुरक्षण योजनाको दफा ९ को उपदफा (१) बमोजिम सदस्य संस्थाबाट वार्षिक सुरक्षण शुल्क असूल गर्ने।
- (७) सदस्य संस्थाले लगानी गरेको कर्जा असूली सम्बन्धमा प्रचलित कानूनले तोकेको प्रक्रिया पूरा गर्दा समेत कर्जा असुल उपर हुन नसकेमा त्यस्तो कर्जा अपलेखनको लागि सम्बन्धित सदस्य संस्थालाई कोषको अपलेखन सम्बन्धी प्रचलित व्यवस्था बमोजिम कर्जा अपलेखनका लागि स्वीकृत प्रदान गर्ने।
- (८) सुरक्षण योगदान कोषमा रहेको लगानी योग्य रकमलाई सुरक्षा र तरलता व्यवस्थापनको आधारमा कोषको लगानी सम्बन्धी प्रचलित व्यवस्था बमोजिम लगानी गर्ने।
- (९) सदस्य संस्था र ऋणीहरूको विवरण विद्युतीय प्रणालीको विकास गरी सुरक्षित रूपमा राख्ने।
- (१०) दोस्रो पक्षको परियोजनाको उद्देश्य कार्यान्वयनका लागि परियोजनासँग सम्बन्धित सरोकारवाला, कार्यान्वयन ईकाई तथा संयन्त्रसँग आवश्यक समन्वय तथा सहकार्य गर्ने।
- (११) दोस्रो पक्षले गठन गर्ने परियोजना कार्यान्वयनसँग सम्बन्धित सरोकारवाला ईकाई तथा संयन्त्रको बैठकमा आवश्यकता अनुसार सहभागी हुने।

- (१२) प्रचलित कानूनमा अन्यथा तोकिए बमोजिम बाहेक कोषमा रहेका सम्पूर्ण विवरण गोप्य राख्ने।
- (१३) परियोजनासँग सम्बन्धित सुरक्षण योगदान कोषको छट्टै विवरण तयार गर्ने।
- (१४) सदस्य संस्थाले पेश गरेको कर्जा सुरक्षण सम्बन्धी विवरणको सम्बन्धमा स्थलगत तथा गैरस्थलगत अनुगमन गर्ने।
- (१५) कर्जा सुरक्षणको विवरणसहितको प्रगति प्रतिवेदन त्रयमासिक रूपमा दोस्रो पक्षलाई उपलब्ध गराउने।

ख. दोस्रो पक्षले पालना गर्नु पर्ने शर्तहरू:

- (१) दोस्रो पक्षले सुरक्षण योगदानकर्ताको कार्य गर्नेछ। यसका लागि दोस्रो पक्षको अधिकार क्षेत्र भित्रका साना तथा मझौला उद्यम व्यवसायमा कर्जा प्रवाहका लागि सदस्य बैंकले निर्धारण गरेको त्रयमासिक लक्ष्य अनुरूप प्रवाहित हुने कर्जाको न्यूनतम% (..... प्रतिशत) ले हुन आउने रकम पहिलो पक्षले संचालन गर्ने सुरक्षण कोषमा त्रयमासिक रूपमा योगदान गर्नेछ।
- (२) दोस्रो पक्षले साना तथा मझौला उद्यम जोखिम न्यूनीकरण कोषका लागि परियोजना कार्यान्वयन इकाईको स्थापना गरी संचालन गर्नेछ।
- (३) सुरक्षण कोषको संचालन सम्बन्धमा पहिलो पक्षलाई आवश्यक समन्वय, सहयोग, सहजीकरण तथा अनुगमन गर्नेछ।
- (४) सुरक्षण कोष सम्बन्धी सचेतनामुलक कार्यक्रम संचालन गर्ने, गराउने तथा सम्बद्ध सरोकारवालालाई आवश्यक सहयोग तथा सहजीकरण गर्नेछ।
- (५) परियोजना कार्यान्वयनको अनुगमन गर्नेछ।
- (६) परियोजनासँग सम्बद्ध सरोकारवालाहरूको सहभागितामा अर्ध वार्षिक र वार्षिक प्रगति समिक्षा कार्यक्रम गर्नेछ।

ग. दुवै पक्षले पालना गर्नुपर्ने शर्तहरू:

- (१) यो सम्झौतापत्र पक्षहरूले सहिच्छाप गरी सम्पन्न भएको मितिले वर्षसम्म बहाल रहनेछ। दुवै पक्षको सहमतिमा थप अवधिका लागि सम्झौता गर्न सकिनेछ।

- (२) कुनै पक्षलाई सम्झौता रद्द गर्नुपर्ने विशेष अवस्था आएमा सम्झौता रद्द गर्नु पर्ने आधार र कारण सहित सम्झौता रद्द हुने दिन भन्दा साठी दिन अगावै सम्झौता रद्द गर्न चाहेको पक्षले अर्को पक्षलाई लिखित रूपमा जानकारी गराई सम्झौता रद्द गर्न सक्नेछ ।
- (३) उपबुँदा (१) बमोजिम यो सम्झौताको अवधी समाप्त भएमा वा उपबुँदा (२) बमोजिम रद्द भएमा सो पश्चात पहिलो पक्षले परियोजना अन्तर्गत बैंक तथा वित्तीय संस्थाबाट प्रवाह हुने कर्जाको सुरक्षण गर्ने छैन र दोस्रो पक्षले पनि सुरक्षण योगदान कोषमा कुनै पनि रकम योगदान गर्ने छैन ।
- (४) उपबुँदा (१), (२) र (३) मा जुनसुकै कुरा उल्लेख भएको भए तापनि दोस्रो पक्षको परियोजना अन्तर्गत पहिलो पक्षले सुरक्षण प्रदान गरेका सम्पूर्ण कर्जाको सुरक्षण दायित्व पूर्ण रूपले चुक्ता नभएसम्म यस सम्झौता बमोजिम स्थापना हुने सुरक्षण योगदान कोष यथावत कायमै रहने छ र पहिलो पक्षले सम्झौता अवधिभित्र सुरक्षित गरेका कर्जाको दावी भूक्तानी पूर्ण रूपमा चुक्ता भईसके पश्चात समेत उक्त कोषमा कुनै रकम मौज्दात रहन गएको खण्डमा त्यस्तो मौज्दात रकम सुरक्षणयोगदानकर्ताले भविष्यमा संचालन गर्ने समान प्रकृतिका परियोजना वा सुरक्षण कोषमा प्रतिस्थापन गर्नुपर्ने दायित्व पहिलो पक्षको हुनेछ ।
- (५) यो सम्झौता पत्रमा आवश्यक संशोधन गर्न परेमा दुवै पक्ष बीच आपसी सहमतिमा गर्न सकिनेछ ।
- (६) दोस्रो पक्षले सुरक्षण योगदान कोष बापतको प्रथम किस्ता पहिलो पक्षको खातामा रकमान्तर गरे पश्चात सदस्य संस्थाले सो रकम बराबरको कर्जा प्रवाह गरि सकेपछि मात्र दोस्रो किस्ता हस्तान्तरण गर्नेछ ।
- (७) यस सम्झौतामा उल्लेख भएका विषयहरू यसै सम्झौता बमोजिम र यसमा उल्लेख नभएका विषयहरूको हकमा प्रचलित कानून बमोजिम हुनेछ ।
- (८) यस सम्झौताको कार्यान्वयनमा विवाद आएमा सोको समाधान प्रचलित कानून बमोजिम हुनेछ ।

कोषको तर्फबाट

दस्तखतः

नामः

दर्जाः

छापः

.....को तर्फबाट

दस्तखतः

नामः

दर्जाः

छापः

साक्षी

दस्तखतः

नामः

दर्जाः

साक्षी

दस्तखतः

नामः

दर्जाः

ठेगानाः निक्षेप तथा कर्जा सुरक्षण कोष, । ठेगानाः

इति संवत् २०..... साल महिनाको गते रोज् शुभम् ।

अनुसूची-३
(दफा १० को उपदफा (३) सँग सम्बन्धित)
सुरक्षण कर्जाको प्रगति प्रतिवेदनको ढाँचा

आ.व. त्रयमासिक प्रतिवेदन

क्र.सं.	सदस्य संस्थाको नाम	कर्जा संख्या	स्वीकृत कर्जाको रकम	प्रवाहित कर्जा रकम	बाँकी कर्जाको साँवा	बाँकी व्याज	कुल जम्मा बाँकी	भुक्तानी म्याद नाघेको कर्जा रकम (साँवा व्याज)	कैफियत